



ಪಟ್ಟಣ ಸಹಕಾರ ಬ್ಯಾಂಕುಗಳ

ವಾರ್ತಾ ಪತ್ರಿಕೆ

ಕರ್ನಾಟಕ ರಾಜ್ಯ ಸಹಕಾರ ಪಟ್ಟಣ ಬ್ಯಾಂಕುಗಳ ಮಹಾಮಂಡಳದ ಅಧಿಕೃತ ವಾರಪತ್ರಿಕೆ

ಸಂಪುಟ : 25 | ಸಂಚಿಕೆ : 25 | 26ನೇ ಸೆಪ್ಟೆಂಬರ್ 2018 | ಬುಧವಾರ | ಪುಟಗಳು : 8 | ಬೆಲೆ : 2/-

ಮಹಾಮಂಡಳದ ಉನ್ನತಮಟ್ಟದ ಸಮಿತಿ ಸಭೆ



ಬೆಂಗಳೂರು : ದಿನಾಂಕ : 19.09.2018ರಂದು ಆಡಳಿತ ಮಂಡಳಿ ಸಭಾಂಗಣದಲ್ಲಿ ಮಹಾಮಂಡಳದ ಉಪಾಧ್ಯಕ್ಷರು ಹಾಗೂ ಉನ್ನತಮಟ್ಟದ ಸಮಿತಿ ಸಭೆಯ ಅಧ್ಯಕ್ಷರಾದ ಶ್ರೀ ಬಿ.ಎಸ್. ಪರಮಶಿವಯ್ಯನವರ ಅಧ್ಯಕ್ಷತೆಯಲ್ಲಿ ಜರುಗಿತು.

ಉನ್ನತ ಮಟ್ಟದ ಸಭೆಯಲ್ಲಿ ಇತ್ತೀಚೆಗೆ ಭಾರತೀಯ ರಿಜರ್ವ್ ಬ್ಯಾಂಕು ಹಾಲಿ ನಿರ್ದೇಶಕ ಮಂಡಳಿಯ ಜೊತೆ ಇನ್ನೊಂದು ಆಡಳಿತ ಮಂಡಳಿಯನ್ನು ರಚಿಸುವಂತೆ ಹೊರಡಿಸಿರುವ ಕರಡು ಮಾರ್ಗಸೂಚಿಗಳ ಬಗ್ಗೆ, ಸದಸ್ಯರುಗಳಿಗೆ ಡಿವಿಡೆಂಡ್ ನೀಡುವ ವಿಚಾರ, ನಿರ್ದೇಶಕರಿಗೆ ಮತ್ತು ನಿರ್ದೇಶಕರುಗಳ ಸಂಬಂಧಿಗಳಿಗೆ ಸಾಲ ನೀಡುವ ವಿಚಾರ, ಹೊಸ ಶಾಖೆಗಳ ಪ್ರಾರಂಭ, ಎನ್‌ಪಿಎ ವಿಚಾರ ಇತ್ಯಾದಿ ವಿಷಯಗಳ ಕುರಿತು ಸಭೆಯಲ್ಲಿ ಸುದೀರ್ಘವಾಗಿ ಚರ್ಚಿಸಲಾಯಿತು.

ಕರ್ನಾಟಕ ಸಹಕಾರ ಸಂಘಗಳ ಕಾಯ್ದೆ ಕಲಂ 29-Eರ ರೀತ್ಯ ಮಂಡಲಿಯಲ್ಲಿ ಎರಡೂವರೆ ವರ್ಷಕ್ಕಿಂತ ಕಡಿಮೆ ಅವಧಿ ಇದ್ದ ಪಕ್ಷದಲ್ಲಿ ಚುನಾವಣೆ ಮೂಲಕ ಖಾಲಿ ಸ್ಥಾನವನ್ನು ಭರ್ತಿ ಮಾಡುವ ವಿಚಾರ, ಸಹಕಾರ ಸಂಘಗಳ ನಿಯಮ 1960, ನಿಯಮ 17 (2) (ಎ) (ii) (ಎ)ರ ಅನ್ವಯ ಸಿಬ್ಬಂದಿ ಮುಂಬಡ್ತಿಗೆ ಐದು ವರ್ಷಗಳ ಕಾಲಮಿತಿ, ಸಹಕಾರ ಸಂಘಗಳ ಕಾಯ್ದೆಯ ನಿಯಮ 17 (4)ರ ಅನ್ವಯ ಹೊರಗುತ್ತಿಗೆ ಆಧಾರದ ಮೇಲೆ ನೇಮಕ ಮಾಡಿಕೊಳ್ಳುವುದು. ಕರ್ನಾಟಕ ಸಹಕಾರ ಸಂಘಗಳ ಕಾಯ್ದೆ 1959ರ ಕಲಂ 12ರ ಪ್ರಕಾರ ಸಹಕಾರ ಸಂಘದ ಉಪವಿಧಿಗಳ ತಿದ್ದುಪಡಿಗಳಿಗೆ ಜಾರಿಗೆ ಬರುವ ದಿನಾಂಕದಿಂದ 90 ದಿವಸಗಳೊಳಗೆ ತನ್ನ ಉಪವಿಧಿಗಳಿಗೆ ಅಗತ್ಯವಾದ ತಿದ್ದುಪಡಿಗಳನ್ನು ಮಾಡಿಕೊಂಡು ಬ್ಯಾಂಕಿನ ಬೈಲಾ ಅನುಮೋದನೆ ಇನ್ನಿತರೇ ವಿಷಯಗಳ ಕುರಿತು ಸಭೆಯಲ್ಲಿ ಸುದೀರ್ಘವಾಗಿ ಚರ್ಚಿಸಲಾಯಿತು.

ಸಹಕಾರ ಸಂಘಗಳ ಕಾಯ್ದೆ ಕಲಂ 27 (ಎನ್-6)ನಲ್ಲಿ ವಿವರಿಸಿದಂತೆ ಪಟ್ಟಣ ಸಹಕಾರ ಬ್ಯಾಂಕುಗಳಲ್ಲಿ ಕೆಲವೊಂದು ಸುಸ್ತಿ ಸಾಲ ವಸೂಲಾತಿಯಾಗದೇ ತುಂಬಾ ವರ್ಷಗಳಿಂದ ಮುಂದುವರಿಯುತ್ತಿರುವ ಸಂದರ್ಭಗಳಲ್ಲಿ ಅಂತಹ ಸಾಲಗಳನ್ನು

ವಿಕಾಲೀಕ ತೀರುವಳಿ (OTS) ಮೂಲಕ ವಸೂಲಾತಿ ಮಾಡಿಕೊಂಡು ಖಾತೆಗಳನ್ನು ಬ್ರೈಡುಗೊಳಿಸಲು ಅವಕಾಶ ಕಲ್ಪಿಸಿ, ಅದಕ್ಕೆ ಸಹಕಾರ ಸಂಘಗಳ ನಿಬಂಧಕರು ಸಾಲಮನ್ನಾ ಮಾರ್ಗಸೂಚಿಗಳನ್ನು ಹೊರಡಿಸಲು ಸೂಚಿಸುತ್ತಾರೆ. ಆದರೆ ಸದರಿ ಮಾರ್ಗಸೂಚಿಗಳನ್ನು ಈವರೆಗೆ ನಿಬಂಧಕರು ಹೊರಡಿಸಿರುವುದಿಲ್ಲ. ಅದರಂತೆ ಹೋಕು ಬಾಕಿ ಸಾಲಗಳನ್ನು (Write-off) ಮನ್ನಾಗೊಳಿಸಲು ಸಹ ಸಹಕಾರ ಸಂಘಗಳ ನಿಬಂಧಕರ ಸಾಮಾನ್ಯ ಮಾರ್ಗಸೂಚಿ ಅವಶ್ಯಕವಾಗಿರುತ್ತದೆ. ಈ ವಿಷಯಗಳ ಕುರಿತು ಸುದೀರ್ಘವಾಗಿ ಚರ್ಚಿಸಲಾಯಿತು.

ಸರ್ಕಾರಿ ನೌಕರರು / ಶಿಕ್ಷಕರ / ಉಪನ್ಯಾಸಕರ ವೇತನವನ್ನು ಪಟ್ಟಣ ಸಹಕಾರ ಬ್ಯಾಂಕುಗಳ ಮೂಲಕ ವೇತನ ಬಟವಡೆ ಮಾಡಲಿಕ್ಕೆ ಅವಕಾಶ ಕಲ್ಪಿಸುವ ವಿಚಾರ, ಪಟ್ಟಣ ಸಹಕಾರ ಬ್ಯಾಂಕುಗಳ ಚೆಕ್ / ಡಿ.ಡಿ / ಫೇ ಆರ್ಡರ್‌ಗಳನ್ನು ಮತ್ತು ಬ್ಯಾಂಕ್ ಗ್ಯಾರಂಟಿ ಸಹ ರಾಜ್ಯ ಸರ್ಕಾರ ಸ್ವೀಕರಿಸುತ್ತಿಲ್ಲ. ಕೆಎಟಿ (Karnataka Appellate Tribunal)ಯಲ್ಲಿ ಪಟ್ಟಣ ಸಹಕಾರ ಬ್ಯಾಂಕುಗಳ ದಾವೆಗಳು ಹಲವಾರು ವರ್ಷಗಳಿಂದ ಇತ್ಯರ್ಥವಾಗದೇ ಬಾಕಿ ಉಳಿಯುತ್ತಿರುವುದರಿಂದ ಬ್ಯಾಂಕುಗಳ ಎನ್.ಪಿ.ಎ ಜಾಸ್ತಿಯಾಗುತ್ತಿರುವುದರಿಂದ ಈ ಬಗ್ಗೆ ಕ್ರಮವಿಡುವುದು. ದಾವಾ ಮತ್ತು ಅಮಲ್ಜಾರಿ ಶುಲ್ಕ, ತರಬೇತಿ ಇತ್ಯಾದಿ ಕುರಿತು ಸಭೆಯಲ್ಲಿ ಸುದೀರ್ಘವಾಗಿ ಚರ್ಚಿಸಲಾಯಿತು. ಮುಂದಿನ ಸಭೆಯಲ್ಲಿ ತೆರಿಗೆಗಳ ವಿಚಾರ ಮತ್ತು ತಾಂತ್ರಿಕ ತಂತ್ರಾಂಶಗಳ ಬಗ್ಗೆ ವಿಚಾರ ವಿನಿಮಯ ಮಾಡಲಾಗುವುದು.

ಈ ಸಭೆಯಲ್ಲಿ ಸಮಿತಿಯ ಸದಸ್ಯರುಗಳಾದ ಶ್ರೀ ರಮೇಶ್ ಬಾಬು, ಶ್ರೀ ವಿಶ್ವನಾಥ ಹಿರೇಮಠ, ಶ್ರೀ ಹೆಚ್.ಆರ್. ಸುರೇಶ್, ಶ್ರೀ ವಿಜಯಕುಮಾರ್ ಸಿ. ಅಂಗಡಿ, ಶ್ರೀ ಜಿ.ಎಸ್. ಸತ್ಯನಾರಾಯಣ, ಶ್ರೀಮತಿ ಮಲ್ಲಮ್ಮ ಯಳವಾರ, ಶ್ರೀ ಯು.ಪಿ. ಪುರಾಣಿಕ್, ಶ್ರೀ ಹೆಚ್.ಎಸ್. ನಾಗರಾಜಯ್ಯ ಶ್ರೀ ಡಿ.ಆರ್. ವೆಂಕಟೇಶ್, ಶ್ರೀ ಆರ್. ಹೇಮಂತರಾಜ್, ಶ್ರೀ ಸುಧಾಕರ್ ಭಟ್, ಸಂಚಾಲಕರಾದ ಶ್ರೀ ಪುಂಡಲೀಕ ಎನ್. ಕೇರೂರ ಉಪಸ್ಥಿತರಿದ್ದರು.

2 ಮಹಾಲಕ್ಷ್ಮೀ ಕೋ-ಆಪರೇಟಿವ್ ಬ್ಯಾಂಕ್ : ಅಧ್ಯಕ್ಷರ ಮತ್ತು ಉಪಾಧ್ಯಕ್ಷರ ಅವಿರೋಧ ಆಯ್ಕೆ

4 ದಿ ಮೈಸೂರು ಸಿಲ್ಕ್ ಕ್ಲಾತ್ ಮರ್ಚೆಂಟ್ಸ್ ಕೋ-ಆಪರೇಟಿವ್ ಬ್ಯಾಂಕಿನ ಸುವರ್ಣ ಮಹೋತ್ಸವ ಸಮಾರಂಭ

7 ನಿಮ್ಮ ಪ್ರಶ್ನೆ ನಮ್ಮ ಉತ್ತರ



ಬ್ಯಾಂಕಿಂಗ್ ಕ್ಷೇತ್ರದ ಸುಧಾರಣೆಯ ಅಗತ್ಯವಿದೆಯೇ ಹೊರತು ವಿಲೀನವಲ್ಲ

ಇಂದು ದೇಶದ ಬ್ಯಾಂಕಿಂಗ್ ವಲಯ ಅನುತ್ತಾದಕ ಸಾಲದ ಸುಳಿಯಲ್ಲಿ ಸಿಲುಕಿ ಹೊರಬರಲು ಕೇಂದ್ರ ಸರ್ಕಾರದ ನೆರವಿಗೆ ಕಾದು ಕುಳಿತಿದೆ. ಆದರೆ, ಇಂತಹ ಕಠಿಣ ಸನ್ನಿವೇಶದಲ್ಲಿ ಕೇಂದ್ರ ಸರ್ಕಾರ ಇನ್ನೂ ಮೂರು ಸಾರ್ವಜನಿಕ ವಲಯದ ಬ್ಯಾಂಕುಗಳ ವಿಲೀನ ಪ್ರಕ್ರಿಯೆಗೆ ಮುಂದಾಗಿದೆ. ಇದು ಸೂಕ್ತವೇ, ಬ್ಯಾಂಕುಗಳ ಈಗಿನ ಪರಿಸ್ಥಿತಿಗೆ ಇದು ಪರಿಹಾರವೇ ಎನ್ನುವ ಪ್ರಶ್ನೆ ಬ್ಯಾಂಕಿಂಗ್ ತಜ್ಞರನ್ನು, ಗ್ರಾಹಕರನ್ನು ಕಾಡುತ್ತದೆ.

ದೈನಂದಿನ ಆಗುಹೋಗುಗಳ ಜತೆಗೂ ಆರ್ಥಿಕ ಬೆಳವಣಿಗೆ ವಿಚಾರದಲ್ಲಿ ಬ್ಯಾಂಕುಗಳಿಗೆ ನಿರ್ಣಾಯಕ ಅಧಿಕಾರವಿದೆ. ಬಹುತೇಕ ಬ್ಯಾಂಕುಗಳು ಇಂತಹ ಸಂದರ್ಭದಲ್ಲಿ ಲಾಭದಿಂದ ತಮ್ಮ ಅನುತ್ತಾದಕ ಸಾಲಗಳನ್ನು ಹೊಂದಾಣಿಕೆ ಮಾಡಿಕೊಳ್ಳುತ್ತವೆ. ಆದರೆ, ಇದರ ಹೊರೆಯನ್ನು ತನ್ನ ಉಳಿದ ಗ್ರಾಹಕರ ಖಾತೆಗಳ ಮೇಲೆ ನಾನಾ ಶುಲ್ಕ ವಿಧಿಸುವ ಮೂಲಕ ತುಂಬಿಕೊಳ್ಳುತ್ತವೆ. ಆದರೆ ಇದಕ್ಕೊಂದು ಮಿತಿಯಿದೆ. ಪರಿಸ್ಥಿತಿ ಹತೋಟಿ ಮೀರಿದರೆ, ಅದು ಬ್ಯಾಂಕಿಂಗ್ ವ್ಯವಸ್ಥೆಗೆ ಸವಾಲಾಗುತ್ತದೆ. ಇದು ಒಂದು ಬಗೆಯ ಬೂದಿ ಮುಚ್ಚಿದ ಕೆಂಡದ ಹಾಗೆ.

ಬೃಹತ್ ಉದ್ಯಮಿಗಳಿಗೆ ಬ್ಯಾಂಕುಗಳು ಸಾಲ ಕೊಡುವಾಗ ಹೊಣೆಗಾರಿಕೆ ಮತ್ತು ತತ್ವಗಳಿಗೆ ಬದ್ಧವಾಗಿರಬೇಕು. ಸಾಲಗಳ ಲೆಕ್ಕಿಡಿಸಿ ಮತ್ತು ಸಾಲಕ್ಕೆ ಖಾತರಿಯಾಗಿ ಪಡೆದು ಅಗತ್ಯವಿದ್ದಾಗ ಆಸ್ತಿಗಳನ್ನು ಹಣವನ್ನಾಗಿ ಪರಿವರ್ತನೆ ಮಾಡುವಂತಿರಬೇಕು. ಅದರಲ್ಲಿ ವಿಫಲವಾದಲ್ಲಿ, ಬ್ಯಾಂಕಿನ ವಸೂಲಿ ನ್ಯಾಯ ಮಂಡಳಿಗಳಲ್ಲಿ ಸಾಲ ವಸೂಲಾತಿಗೆ ಸಂಪೂರ್ಣ ಪರಿಹಾರ ಸಿಗುವಂತಿರಬೇಕು. ಆದರೆ, ಪ್ರಭಾವಿ ಉದ್ಯಮಿಗಳು ಹಾಗೂ ಕೈಗಾರಿಕೋದ್ಯಮಿಗಳು ಶ್ರೀಮಂತರಾಗುತ್ತಲೇ ಇದ್ದಾರೆ, ಐಷಾರಾಮಿ ಜೀವನ ನಡೆಸುತ್ತಿದ್ದಾರೆ. ಅವರ ಸಾಲ ಖಾತೆಗಳು ರೋಗಗ್ರಸ್ತವಾಗಿವೆ. ಈ ಬಗೆಯ ಸಾಲ ನೀಡಿಕೆಯಿಂದಾಗಿಯೇ ಸಾರ್ವಜನಿಕ ರಂಗದ ಬ್ಯಾಂಕುಗಳು 2016ರಿಂದ ಸತತ ಹೊಡೆತಕ್ಕೆ ಈಡಾಗಿ ಆಘಾತಗೊಂಡಿವೆ.

ಈ ಬಗೆಯ ವಂಚನೆ ಮತ್ತು ಸುಸ್ತಿ ಸಾಲದಲ್ಲಿ ಶೇ.75ರಷ್ಟು ಪಾಲು ಬೃಹತ್ ಉದ್ಯಮಿಗಳಿಗೆ ಸೇರಿದ್ದು ಎನ್ನುವುದನ್ನು ಗಮನಿಸಿದರೆ, ವಿಲೀನ ಎಷ್ಟು ಸರಿ ಎಂಬ ಪ್ರಶ್ನೆಗೆ ಕೇಂದ್ರ ಸರ್ಕಾರ ಮತ್ತು ಬ್ಯಾಂಕುಗಳು ಮೊದಲು ಉತ್ತರಿಸಬೇಕು. ಈ ಬಗೆಯ ಬ್ಯಾಂಕುಗಳ ವಿಲೀನದಿಂದ ರೂಪಿತಗೊಳ್ಳುವ ದೊಡ್ಡ ಬ್ಯಾಂಕಿನ ಸಾಲ ನೀಡುವ ಸಾಮರ್ಥ್ಯ ಹೆಚ್ಚಿದೆ. ಅದು ಮತ್ತೆ ಈ ಬಗೆಯ ಬೃಹತ್ ಉದ್ಯಮಿಗಳ ಪಾಲಾಗಲಿದೆ! ಮತ್ತೆ ಇದರ ಭಾರ ಮಾತ್ರ ಬಡ ಬ್ಯಾಂಕಿನ ಗ್ರಾಹಕನ ಮೇಲೆ.

ಇದರೊಂದಿಗೆ, ಸಾರ್ವಜನಿಕ ಬ್ಯಾಂಕುಗಳ ಆರ್ಥಿಕ ಸದೃಢತೆಯನ್ನು ಒಮ್ಮೆ ಅವಲೋಕಿಸಿದರೆ ಸಾರ್ವಜನಿಕ ರಂಗದ ಬ್ಯಾಂಕುಗಳ ಒಟ್ಟು ನಿರ್ವಹಣೆ ಲಾಭ ರೂ. 1,50,149 ಕೋಟಿ, ಅನುತ್ತಾದಕ ಆಸ್ತಿಗಳಿಗಾಗಿ ಇರುವ ಮೀಸಲು ರೂ. 2,86,004 ಕೋಟಿ, ಈ ಮೂಲಕ ಒಟ್ಟಾರೆ ನಿವ್ವಳ ನಷ್ಟ ರೂ. 85,370 ಕೋಟಿ !

ಈ ಅಂಕಿ ಅಂಶದಿಂದ, ಬ್ಯಾಂಕಿಂಗ್ ಕ್ಷೇತ್ರದ ಒಟ್ಟಾರೆ ಸುಧಾರಣೆಯ ಅಗತ್ಯವಿದೆಯೇ ಹೊರತು, ಅವುಗಳ ವಿಲೀನದ ಅಗತ್ಯವಿಲ್ಲ ಎನ್ನುವುದು ಯಾರಿಗಾದರೂ ಹೊಳೆಯುತ್ತದೆ.

ಡಿ.ಟಿ. ಪಾಟೀಲ
ಅಧ್ಯಕ್ಷರು

ಬಿ.ಎಸ್. ಪರಮಶಿವಯ್ಯ
ಉಪಾಧ್ಯಕ್ಷರು

ಮಹಾಲಕ್ಷ್ಮೀ ಕೋ-ಆಪರೇಟಿವ್ ಬ್ಯಾಂಕ್ : ಅಧ್ಯಕ್ಷರ ಮತ್ತು ಉಪಾಧ್ಯಕ್ಷರ ಅವಿರೋಧ ಆಯ್ಕೆ



ಯಶಪಾಲ್ ಎ ಸುವರ್ಣ
ಅಧ್ಯಕ್ಷರು



ಪಿ. ಮಾಧವ ಸುವರ್ಣ
ಉಪಾಧ್ಯಕ್ಷರು

ಉಡುಪಿ : ಅವಿಭಜಿತ ದಕ್ಷಿಣ ಕನ್ನಡ ಜಿಲ್ಲೆಯ ಪ್ರತಿಷ್ಠಿತ ಸಹಕಾರಿ ಬ್ಯಾಂಕ್‌ಗಳಲ್ಲಿ ಒಂದಾದ “ಮಹಾಲಕ್ಷ್ಮೀ ಕೋ-ಆಪರೇಟಿವ್ ಬ್ಯಾಂಕ್, ಉಡುಪಿ” ಇದರ 2018-19 ರಿಂದ 2022-23ರವರೆಗಿನ 5 ವರ್ಷದ ಅವಧಿಯ ಆಡಳಿತ ಮಂಡಲಿಗೆ ನೂತನ ಅಧ್ಯಕ್ಷರಾಗಿ ಶ್ರೀ ಯಶಪಾಲ್ ಎ ಸುವರ್ಣ, ಉಪಾಧ್ಯಕ್ಷರಾಗಿ ಶ್ರೀ ಪಿ. ಮಾಧವ ಸುವರ್ಣರವರು ಅವಿರೋಧವಾಗಿ ಆಯ್ಕೆಯಾಗಿರುತ್ತಾರೆ.

ಮಹಾಲಕ್ಷ್ಮೀ ಕೋ-ಆಪರೇಟಿವ್ ಬ್ಯಾಂಕ್ ದಕ್ಷಿಣ ಕನ್ನಡ ಹಾಗೂ ಉಡುಪಿ ಜಿಲ್ಲೆಯಲ್ಲಿ 8 ಶಾಖೆಯನ್ನು ಹೊಂದಿದ್ದು, ಇತ್ತೀಚೆಗೆ ಪ್ರಧಾನ ಕಛೇರಿ ಸ್ವಂತ ಕಟ್ಟಡಕ್ಕೆ ಸ್ಥಳಾಂತರಗೊಂಡಿದೆ. ಸಂಸ್ಥೆ ಕಳೆದ 8 ವರ್ಷಗಳಿಂದ ನಿರಂತರವಾಗಿ ತನ್ನ ಸದಸ್ಯರಿಗೆ 18 ಶೇಕಡ ಡಿವಿಡೆಂಡ್ ನೀಡುವುದರ ಮೂಲಕ ಹಾಗೂ ಗ್ರಾಹಕರಿಗೆ ಗುಣಮಟ್ಟದ ಸೇವೆಯಿಂದ ಕರಾವಳಿ ಭಾಗದ ಮಾದರಿ ಬ್ಯಾಂಕ್ ಆಗಿ ಗುರುತಿಸಿಕೊಂಡಿದೆ.

ಕಳೆದ 10ವರ್ಷಗಳಿಂದ ಬ್ಯಾಂಕಿನ ನಿರ್ದೇಶಕರಾಗಿ, ಸೇವೆ ಸಲ್ಲಿಸಿರುವ ಯಶಪಾಲ್ ಎ ಸುವರ್ಣ, 3 ಬಾರಿ ನಗರ ಸಭೆಯ ಸದಸ್ಯರಾಗಿ ತಮ್ಮ ಸಾಮಾಜಿಕ, ಧಾರ್ಮಿಕ, ಶೈಕ್ಷಣಿಕ, ರಾಜಕೀಯ ಕ್ಷೇತ್ರದ ಸೇವೆಗಳಿಂದ ಯುವ ನಾಯಕರಾಗಿ ಮೂಡಿಬಂದಿದ್ದಾರೆ.

ನೂತನ ಆಡಳಿತ ಮಂಡಲಿಯ ನಿರ್ದೇಶಕರುಗಳಾಗಿ ಶ್ರೀ ನಾರಾಯಣ ಟಿ ಅಮೀನ್, ಶ್ರೀ ಬಿ ಬಿ ಕಾಂಚನ್, ಶ್ರೀ ರಾಮ ನಾಯ್ಕ ಹೆಚ್, ಶ್ರೀ ವಾಸುದೇವ ಸಾಲ್ವಾನ್, ಶ್ರೀ ವಿನಯ ಕರ್ಕೇರ, ಶ್ರೀ ವೆಂಕಟರಮಣ ಕಿದಿಯೂರು, ಶ್ರೀ ಶಶಿಕಾಂತ್ ಬಿ ಕೋಟ್ಯಾನ್, ಶ್ರೀ ಶಿವರಾಮ ಕುಂದರ್, ಶ್ರೀ ಸುರೇಶ್ ಬಿ ಕರ್ಕೇರ, ಶ್ರೀ ಕೆ ಸಂಜೀವ ಶ್ರೀಯಾನ್, ಶ್ರೀ ಶೋಭೇಂದ್ರ ಸಸಿಹಿತ್ತು, ಶ್ರೀ ಹೇಮನಾಥ ಪುತ್ತನ್, ಶ್ರೀಮತಿ ವನಜಾ ಹೆಚ್ ಕಿದಿಯೂರು ಹಾಗೂ ಶ್ರೀಮತಿ ವನಜಾ ಜೆ ಪುತ್ತನ್‌ರವರು ಅವಿರೋಧವಾಗಿ ಆಯ್ಕೆಯಾಗಿರುತ್ತಾರೆ.

ಹ ರ ಷ ರ

ಚಿಂತನ - ಮಂಥನ



ಅನಿಶ್ಚಿತ ಪ್ರಕೃತಿ : ಎಲ್ಲರೂ ಆತ್ಮವಿಮರ್ಶೆ ಮಾಡಿಕೊಳ್ಳಬೇಕಾಗಿದೆ

ಇದು ಆಶ್ಚರ್ಯ ಉಂಟುಮಾಡುವ ಸುದ್ದಿ, ಕೆಲ ದಿನಗಳಿಂದ ವಾರ್ತಾಪತ್ರಿಕೆಗಳಲ್ಲಿ ಕಂಡುಬರುತ್ತಿದೆ. ಕೆಲವೇ ವಾರಗಳ ಹಿಂದೆ ಮಲೆನಾಡು, ಕೊಡಗು ಜಿಲ್ಲೆಗಳಲ್ಲಿ ಆರ್ಭಟಿಸಿ ಬಂದ ಮಳೆ ದಿಥೀರನೆ ನದಿ ತೊರೆಗಳು ಉಕ್ಕಿ ಹರಿದು ನಾನಾ ರೀತಿ ಅನಾಹುತ ಸೃಷ್ಟಿಸಿತ್ತು. ಕೊಡಗು, ಮಲೆನಾಡಿನ ಜನ ಮನೆ, ತೋಟ, ಜಾನುವಾರುಗಳನ್ನು ಕಳೆದುಕೊಂಡು ಸಂಸ್ತರಾಗಿದ್ದರು. ಕೊಡಗು ಜಿಲ್ಲೆಯಲ್ಲಂತೂ ಹಲವಾರು ಗುಡ್ಡಗಳು ಕುಸಿದು ಹಳ್ಳಿಗಳು ನೆಲಸಮಗೊಂಡ ಫಲವಾಗಿ ಈಗಲೂ ಜನ ಅತಂತ್ರರಾಗಿ ಪರಿತಪಿಸುತ್ತಿದ್ದಾರೆ.

ಈಗ ನೋಡಿದರೆ, ಏಕಾಏಕಿ ಮಳೆಯೂ ನಿಂತುಹೋಗಿದ್ದು, ಜಿಲ್ಲೆಗಳ ಹಲವಾರು ನದಿಗಳ ಒಡಲು ಅಷ್ಟೇ ವೇಗವಾಗಿ ಬರಿದಾಗಿರುವುದು ಅಚ್ಚರಿ ಹುಟ್ಟಿಸಿದೆ. ಸದ್ಯ ಅತಿವೃಷ್ಟಿ ಹಾನಿಯ ಅಂದಾಜು ಮಾಡುತ್ತಿರುವ ಜಿಲ್ಲಾಡಳಿತ ಇದರ ಬೆನ್ನಲ್ಲೇ ಅನಾವೃಷ್ಟಿಯ ಅಂದಾಜಿಗೂ ಸಿದ್ಧತೆ ಮಾಡಿಕೊಳ್ಳಬೇಕಾದ ಅನಿವಾರ್ಯತೆ ಉಂಟಾಗಿದೆ.

ತುಂಗಾ, ಭದ್ರಾ, ಹೇಮಾವತಿ, ನೇತ್ರಾವತಿ, ವೇದಾವತಿಯಂತಹ ಹಲವು ನದಿಗಳು ನೀರಿನ ಪಸೆಯೂ ಇಲ್ಲದಂತೆ ಬತ್ತಿ ಬರಿದಾಗಿವೆ. ಕೆಲ ನದಿಗಳು ಈ ಬಾರಿಯ ಮಳೆಗೆ ನೀರು ಜೋರಾಗಿ ಹರಿದು ನದಿ ಪಾತ್ರದ ಜನರಲ್ಲಿ, ರೈತರಲ್ಲಿ ಆಸೆ ಚಿಗುರಿಸಿತ್ತು. ಈ ನದಿಗಳ ಜತೆಗೆ, ಇಲ್ಲಿ ಹರಿಯುವ ಸಣ್ಣ ಪುಟ್ಟ ಹೊಳೆಗಳು, ತೊರೆಗಳು ಮೂರು ನಾಲ್ಕು ತಿಂಗಳುಗಳ ಕಾಲ ಮೈದುಂಬಿ ಹರಿದ ಪರಿಣಾಮ ಜನರ ನಿತ್ಯ ವ್ಯವಹಾರವೇ ದುಸ್ತರವಾಗಿತ್ತು. ಹೀಗೆ ಗದ್ದೆ, ತೋಟಗಳೆಲ್ಲಾ ನುಗ್ಗಿ ಆರ್ಭಟಿಸಿದ್ದ ನದಿಗಳಲ್ಲಿ ಈಗ ನೀರು ಜುಳುಜುಳು ಎಂದು ಸಣ್ಣ ಪ್ರಮಾಣದಲ್ಲಿ ಹರಿಯುತ್ತಿದೆ. ಈ ಭಾಗದಲ್ಲಿ ಕೆಲ ತಿಂಗಳುಗಳ ಕಾಲ ಸೂರ್ಯನ ದರ್ಶನವೇ ಇಲ್ಲದ ದಿನ ಕಳೆದಿದ್ದ ಜನರಿಗೆ ಈಗ ಬಿರು ಬೇಸಿಗೆಯನ್ನೂ ಮೀರಿಸುವ ಬಿಸಿಲಿನ ಅನುಭವ. ಪ್ರಕೃತಿ ಯಾಕೆ ಹೀಗಾಯಿತು ಆತಂಕ ಜನರಲ್ಲಿ ಉಂಟುಮಾಡಿದ್ದರೆ, ಪರಿಸರ ತಜ್ಞರು ಗಂಭೀರ ಚಿಂತನೆ ಮಾಡಬೇಕಾಗಿದೆ.

ನದಿಗಳು ಸಹಸ್ರಾರು ವರ್ಷಗಳಿಂದ ನಮ್ಮನ್ನು ಪೋಷಿಸುತ್ತ, ಸಲಹುತ್ತಾ ಬಂದಿವೆ. ಪ್ರಕೃತಿ ಸದಾ ಹಚ್ಚ ಹಸಿರಿನಿಂದ ನಳಿನಳಿಸುವಂತೆ ಮಾಡಿದೆ. ಆದರೆ, ಕೇವಲ ಕಳೆದ ಕೆಲವು ದಶಕಗಳಲ್ಲಿಯೇ ನಾವು ನಮ್ಮ ವನ ಸಿರಿಯನ್ನು ನಾಶಪಡಿಸಿ ಮರಳುಗಾಡನ್ನಾಗಿಸುತ್ತಿದ್ದೇವೆ. ದೇಶದ ಉದ್ದಗಲವನ್ನೊಮ್ಮೆ ಸಂಚರಿಸಿದರೆ ಅಲ್ಲಲ್ಲಿ ಹಸಿರು ಕಂಡರೂ ಉಳಿದೆಲ್ಲ ಬೊಳಾಗಿ ಒಣ ಭೂಮಿಯಾಗಿರುವುದನ್ನು ಕಾಣುತ್ತಿದ್ದೇವೆ. ವಿಶ್ವದ ಅಳಿವಿನಂಚಿನಲ್ಲಿರುವ ಹತ್ತು ನದಿಗಳ ಪಟ್ಟಿಗೆ ಸಿಂಧೂ ಹಾಗೂ ಗಂಗಾ ನದಿಗಳು ಈಗಾಗಲೇ ಸೇರಿವೆ. ಕಾವೇರಿ ನದಿಯ ನೀರಿನ ಹರಿವು ಕೇವಲ 40%ರಷ್ಟು ಉಳಿದಿದೆ. ಪ್ರಕೃತಿ ನಮ್ಮ ಮೇಲೆ ಮುನಿಸಿಕೊಂಡಿದೆ. ಹವಾಮಾನ ಅನಿಶ್ಚಿತವಾಗಿದೆ. ಇದು ಬರಿ ತಜ್ಞರಲ್ಲಿ ಮಾತ್ರವಲ್ಲ ಎಲ್ಲರೂ ಆತ್ಮವಿಮರ್ಶೆ ಮಾಡಿಕೊಳ್ಳಬೇಕಾದ ವಿಷಯವಾಗಿದೆ.

» ಎಚ್.ಕೆ. ಪಾಟೀಲ

ಬಡವರಿಗೆ ಆರೋಗ್ಯ ಒದಗಿಸುವ ಮಹತ್ವಾಕಾಂಕ್ಷೆಯ ಆಯುಷ್ಮಾನ್ ಭಾರತ್ ಯೋಜನೆಗೆ ಪ್ರಧಾನಿ ನರೇಂದ್ರ ಮೋದಿ ಚಾಲನೆ



ಹೊಸದಿಲ್ಲಿ : ದೇಶದ ಹತ್ತು ಕೋಟಿ ಬಡವರಿಗೆ ಆರೋಗ್ಯ ಒದಗಿಸುವ ಮಹತ್ವಾಕಾಂಕ್ಷೆಯ ಆಯುಷ್ಮಾನ್ ಭಾರತ್ ಯೋಜನೆಗೆ ಪ್ರಧಾನಿ ನರೇಂದ್ರ ಮೋದಿ ಜಾರ್ಖಂಡ್‌ನಲ್ಲಿ ಚಾಲನೆ ನೀಡಿದರು. ಆರೋಗ್ಯಯುತ ಮತ್ತು ಸಶಕ್ತ ಭಾರತ ನಿರ್ಮಿಸಲು ನಾವು ಕಟಿಬದ್ಧರಾಗಿದ್ದೇವೆ ಎಂದು ಪ್ರಧಾನಿ ಮೋದಿ ನುಡಿದರು.

ಆರೋಗ್ಯ ಸೌಲಭ್ಯಗಳು ಕೆಲವೇ ಮಂದಿ ಶ್ರೀಮಂತರಿಗೆ ಸೀಮಿತವಲ್ಲ. ಇದಕ್ಕಿಂತ ಉತ್ತಮವಾಗಿ ಅಭಿವೃದ್ಧಿ ಕಾರ್ಯಗಳನ್ನು ಹೇಗೆ ಮಾಡಬಹುದು ಎಂಬುದಕ್ಕೆ ಇದಕ್ಕಿಂತ ಉತ್ತಮ ಉದಾಹರಣೆಯಿಲ್ಲ. ಈ ಯೋಜನೆ ಜಗತ್ತಿನಾದ್ಯಂತ ಇರುವ ಎಲ್ಲ ವಿಧ್ವಂಸರು ಮತ್ತು ಸಂಸ್ಥೆಗಳಿಗೆ ಪ್ರಮುಖ ಅಧ್ಯಯನ ವಸ್ತು ಎಂದು ಪ್ರಧಾನಿ ನುಡಿದರು.

ಆಯುಷ್ಮಾನ್ ಭಾರತ ಯೋಜನೆ ದೇಶವನ್ನು ಭವಿಷ್ಯದಲ್ಲಿ ಮೆಡಿಕಲ್ ಹಬ್ (ವೈದ್ಯಕೀಯ ಕೇಂದ್ರ) ಆಗಿ ಮುನ್ನಡೆಸಬಲ್ಲದು ಎಂದು ಪ್ರಧಾನಿ ತಿಳಿಸಿದರು. ಆಯುಷ್ಮಾನ್ ಭಾರತ ಯೋಜನೆ ರೂಪಿಸುವಲ್ಲಿ ಶ್ರಮಿಸಿದ ತಂಡ, ಯೋಜನೆ ಜಾರಿಗೊಳಿಸುವಲ್ಲೂ ಹಾಕಿದ ಶ್ರಮ ಶ್ಲಾಘನೀಯ ಎಂದ ಪ್ರಧಾನಿ ಆಯುಷ್ಮಾನ್ ಭಾರತ್ ಯೋಜನೆಯಡಿ ಸೌಲಭ್ಯ ಪಡೆದುಕೊಳ್ಳಲು ಯಾವುದೇ ನೋಂದಣಿ ಅಗತ್ಯವಿಲ್ಲ. ಇ-ಕಾರ್ಡ್‌ನಲ್ಲೇ ಅಗತ್ಯವಿರುವ ಎಲ್ಲ ವಿವರಗಳು ಇರುತ್ತವೆ ಎಂದು ಮೋದಿ ವಿವರಿಸಿದರು.

ದೇಶಾದ್ಯಂತ 13,000ಕ್ಕೂ ಹೆಚ್ಚು ಆಸ್ಪತ್ರೆಗಳು ಆಯುಷ್ಮಾನ್ ಭಾರತ್ ಯೋಜನೆಯ ಸಹಭಾಗಿಗಳಾಗಿವೆ ಎಂದು ಪ್ರಧಾನಿ ತಿಳಿಸಿದರು.

ದಿ ಮೈಸೂರು ಸಿಲ್ಕ್ ಕ್ಲಾತ್ ಮರ್ಚೆಂಟ್ಸ್ ಕೋ-ಆಪರೇಟಿವ್ ಬ್ಯಾಂಕಿನ ಸುವರ್ಣ ಮಹೋತ್ಸವ ಸಮಾರಂಭ

ಸಹಕಾರ ಬ್ಯಾಂಕುಗಳು ಜನಪರವಾಗಿ ಕಾರ್ಯನಿರ್ವಹಿಸುತ್ತಿವೆ : ರಾಜ್ಯಪಾಲ ಶ್ರೀ ವಜುಬಾಯಿ ಆರ್. ವಾಲಾ



ಬೆಂಗಳೂರು : ದಿನಾಂಕ : 16.09.2018ರಂದು ಸೆಂಟ್ರಲ್ ಕಾಲೇಜಿನ ಜ್ಞಾನಜ್ಯೋತಿ ಸಭಾಂಗಣದಲ್ಲಿ ಜರುಗಿದ ದಿ ಮೈಸೂರು ಸಿಲ್ಕ್ ಕ್ಲಾತ್ ಮರ್ಚೆಂಟ್ಸ್ ಕೋ-ಆಪರೇಟಿವ್ ಬ್ಯಾಂಕಿನ ಸುವರ್ಣ ಮಹೋತ್ಸವ ಸಮಾರಂಭವನ್ನು ಕರ್ನಾಟಕದ ರಾಜ್ಯಪಾಲರಾದ ಸನ್ಮಾನ್ಯ ಶ್ರೀ ವಜುಬಾಯಿ ಆರ್. ವಾಲಾರವರು ಉದ್ಘಾಟಿಸಿ ಮಾತನಾಡಿ ರಾಷ್ಟ್ರೀಕೃತ ಮತ್ತು ಖಾಸಗಿ ಬ್ಯಾಂಕ್‌ಗಳು ಲಾಭ ಗಳಿಸುವ ಉದ್ದೇಶವನ್ನು ಹೊಂದಿವೆ. ಆದರೆ ಪಟ್ಟಣ ಸಹಕಾರಿ ಬ್ಯಾಂಕುಗಳು ಜನರ ಸಮಸ್ಯೆಗಳಿಗೆ ಸ್ಪಂದಿಸುವ ಮೂಲಕ ಜನಪರವಾಗಿ ಕಾರ್ಯವನ್ನು ನಿರ್ವಹಿಸುತ್ತಿವೆ ಎಂದರು.

ಗುಜರಾತ್, ಮಹಾರಾಷ್ಟ್ರ, ಕರ್ನಾಟಕ ಸೇರಿದಂತೆ ಹಲವು ರಾಜ್ಯಗಳಲ್ಲಿ ಸಹಕಾರಿ ಕ್ಷೇತ್ರ ಪರಿಣಾಮಕಾರಿಯಾಗಿ ಕಾರ್ಯನಿರ್ವಹಿಸುತ್ತಿದೆ. ಕೋಟ್ಯಂತರ ಕುಟುಂಬಗಳು ಇಂದು ಸಹಕಾರಿ ಬ್ಯಾಂಕುಗಳಿಂದ ಸಾಲವನ್ನು ಪಡೆದು ಬದುಕು ಕಟ್ಟಿಕೊಂಡಿವೆ. ಸಹಕಾರ ಬ್ಯಾಂಕ್‌ಗಳಲ್ಲಿ ಬಡವರು, ಕೂಲಿ ಕಾರ್ಮಿಕರು, ಸಣ್ಣ ವ್ಯಾಪಾರಿಗಳು ಸೇರಿದಂತೆ ಬಹುತೇಕ ಮಧ್ಯಮ ವರ್ಗದವರೇ ಸಾಲವನ್ನು ಪಡೆಯುತ್ತಾರೆ. ಅಷ್ಟೇ ಪ್ರಾಮಾಣಿಕವಾಗಿ ಸಾಲ ಮರುಪಾವತಿ ಮಾಡುತ್ತಾರೆ. ರಾಷ್ಟ್ರೀಕೃತ ಬ್ಯಾಂಕುಗಳಿಂದ ಸಾಲ ಪಡೆಯುವ ಶ್ರೀಮಂತರಿಂದ ಈ ಪ್ರಾಮಾಣಿಕತೆ ನಿರೀಕ್ಷಿಸಲು ಸಾಧ್ಯವಿಲ್ಲ ಎಂದರು.

ಈ ಸಮಾರಂಭದಲ್ಲಿ ಸುವರ್ಣ ಮಹೋತ್ಸವ ಸ್ಮರಣ ಸಂಚಿಕೆಯನ್ನು ಸಹಕಾರ ಸಚಿವರಾದ ಶ್ರೀ ಬಂಡೆಪ್ಪಾ ಕಾಶೆಂಪೂರರವರು ಬಿಡುಗಡೆಗೊಳಿಸಿ ಮಾತನಾಡಿ ರಾಜ್ಯದ ಪಟ್ಟಣ ಸಹಕಾರ ಬ್ಯಾಂಕುಗಳು ಅತ್ಯುತ್ತಮವಾಗಿ

ಕಾರ್ಯನಿರ್ವಹಿಸುತ್ತಿವೆ. ರಾಜ್ಯದ ಸಹಕಾರ ಕ್ಷೇತ್ರವನ್ನು ಗುಜರಾತ್ ಹಾಗೂ ಮಹಾರಾಷ್ಟ್ರ ರಾಜ್ಯಗಳ ಸಹಕಾರ ಕ್ಷೇತ್ರಕ್ಕಿಂತಲೂ ಉತ್ತಮವಾಗಿ ಬೆಳೆಸುವ ಆಶಾಭಾವನೆಯನ್ನು ಹೊಂದಿದ್ದೇವೆ ಎಂದರು. ದಿ ಮೈಸೂರು ಸಿಲ್ಕ್ ಕ್ಲಾತ್ ಮರ್ಚೆಂಟ್ಸ್ ಕೋ-ಆಪರೇಟಿವ್ ಬ್ಯಾಂಕ್ ಐವತ್ತು ವರ್ಷಗಳನ್ನು ಪೂರೈಸಿದ ಸಾಧನೆ ಹಾಗೂ ಆರ್ಥಿಕ ಪ್ರಗತಿಗೆ ಶ್ಲಾಘಿಸಿ, ಆಡಳಿತ ಮಂಡಳಿಯನ್ನು ಅಭಿನಂದಿಸಿದರು. ಇನ್ನು ಹೆಚ್ಚಿನ ಸಾಧನೆಯನ್ನು ಮಾಡಿ ರಾಜ್ಯದ ಪ್ರತಿಷ್ಠಿತ ಪಟ್ಟಣ ಸಹಕಾರ ಬ್ಯಾಂಕುಗಳಲ್ಲಿ ಒಂದಾಗಲಿ ಎಂದು ಹಾರೈಸಿದರು.

ಬ್ಯಾಂಕಿನ ಹಿತ್ತೈಷಿಗಳಿಗೆ ಕರ್ನಾಟಕ ವಿಧಾನ ಪರಿಷತ್ತಿನ ಮಾಜಿ ಸಭಾಪತಿಗಳಾದ ಶ್ರೀ ಡಿ.ಹೆಚ್. ಶಂಕರಮೂರ್ತಿಯವರು ಅಭಿನಂದನೆಯನ್ನು ಸಲ್ಲಿಸಿದರು. ಸಮಾರಂಭದ ಅಧ್ಯಕ್ಷತೆಯನ್ನು ಬ್ಯಾಂಕಿನ ಅಧ್ಯಕ್ಷರಾದ ಶ್ರೀ ಎನ್. ಎಸ್. ಶ್ರೀನಿವಾಸಮೂರ್ತಿರವರು ವಹಿಸಿದ್ದರು.

ಸಮಾರಂಭದಲ್ಲಿ ಬ್ಯಾಂಕಿನ ಉಪಾಧ್ಯಕ್ಷರಾದ ಆರ್.ಪಿ. ರವಿಶಂಕರ್, ನಿರ್ದೇಶಕರುಗಳಾದ ಶ್ರೀ ವೈ.ಎಲ್. ಪ್ರಸಾದ್, ಶ್ರೀ ಬಿ.ಎಸ್. ಕೃಷ್ಣಮೂರ್ತಿ, ಶ್ರೀ ಜಿ.ಕೆ. ಪ್ರಕಾಶ್, ಶ್ರೀ ಜಿ. ರಾಮಕೃಷ್ಣ, ಶ್ರೀ ಎನ್.ಆರ್. ಸುರೇಂದ್ರನಾಥ್, ಶ್ರೀಮತಿ ಸಿ.ಪಿ. ವಿಜಯಾ, ಶ್ರೀ ಕೆ.ಆರ್. ಸುರೇಂದ್ರನಾಥ್, ಶ್ರೀಮತಿ ಗೀತಾ ಮುರಳಿ, ಶ್ರೀ ಎನ್.ಜಿ. ಶ್ರೀನಿವಾಸ್ ವೃತ್ತಿಪರ ನಿರ್ದೇಶಕರುಗಳಾದ ಶ್ರೀ ಕೆ.ಆರ್. ನರಸಿಂಹಮೂರ್ತಿ, ಶ್ರೀ ಎ. ವೆಂಕಟೇಶಯ್ಯ ಶೆಟ್ಟಿ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಬಿ.ಎ. ಕೃಷ್ಣಭಗವಾನ್ ಮತ್ತು ಸಿಬ್ಬಂದಿ ವರ್ಗದವರು ಉಪಸ್ಥಿತರಿದ್ದರು.



ಶಿಕಾರಿಪುರ ಶಿವ ಸಹಕಾರಿ ಬ್ಯಾಂಕಿನ 22ನೇ ವಾರ್ಷಿಕ ಸರ್ವಸದಸ್ಯರ ಮಹಾಸಭೆ



ಶಿಕಾರಿಪುರ : ದಿನಾಂಕ : 17/09/2018ರ ಸೋಮವಾರ ಶ್ರೀ ತರಳಬಾಳು ಜಗದ್ಗುರು ಸಮುದಾಯ ಭವನದಲ್ಲಿ ಶಿಕಾರಿಪುರದ ಶಿವ ಸಹಕಾರಿ ಬ್ಯಾಂಕಿನ 22ನೇ ವಾರ್ಷಿಕ ಸರ್ವಸದಸ್ಯರ ಸಭೆಯನ್ನು ಬ್ಯಾಂಕಿನ ಅಧ್ಯಕ್ಷರಾದ ಶ್ರೀ ಕೆ.ರೇವಣಪ್ಪನವರ ಅಧ್ಯಕ್ಷತೆಯಲ್ಲಿ ಅತ್ಯಂತ ಯಶಸ್ವಿಯಾಗಿ ವಿಜೃಂಭಣೆಯಿಂದ ಜರುಗಿತು.

ಬ್ಯಾಂಕಿನ 22ನೇ ವಾರ್ಷಿಕ ಸರ್ವಸದಸ್ಯರ ಸಭೆಯನ್ನು ಬ್ಯಾಂಕಿನ ಅಧ್ಯಕ್ಷರಾದ ಶ್ರೀ ಕೆ.ರೇವಣಪ್ಪನವರು ಉದ್ಘಾಟಿಸಿ ಮಾತನಾಡುತ್ತ ಕಳೆದ ಐದು ವರ್ಷಗಳಲ್ಲಿ ಬ್ಯಾಂಕಿನ ಒಟ್ಟು ವ್ಯವಹಾರವು 2ಪಟ್ಟು ಮೀರಿ ವಹಿವಾಟು ವೃದ್ಧಿಸಿಕೊಂಡಿದೆ, ದಿನಾಂಕ : 31.3.2018ರ ಅಂತ್ಯಕ್ಕೆ ದುಡಿಯುವ ಬಂಡವಾಳವು ರೂ.30.06 ಕೋಟಿಗಳಾಗಿರುತ್ತದೆ. ಅಂತೆಯೇ ಪ್ರಸಕ್ತ ಸಾಲಿನಲ್ಲಿ ನಮ್ಮ ಬ್ಯಾಂಕ್ ರೂ. 32.30 ಲಕ್ಷ ಆದಾಯ ತೆರಿಗೆಗಾಗಿ ಅನುವು ಕಾಯ್ದಿರಿಸಿ ಭಾರತೀಯ ರಿಸರ್ವ್ ಬ್ಯಾಂಕಿನ ನಿಯಮದಂತೆ ರೂ. 6.50ಲಕ್ಷ ಎನ್.ಪಿ.ಎ ಬಾಬಿಗೆ ಮೀಸಲು ಕಾಯ್ದಿರಿಸಿದ ನಂತರ ರೂ. 33.38 ಲಕ್ಷ ನಿವ್ವಳ ಲಾಭ ಗಳಿಸಿ ಶೇ.11% ರಷ್ಟು ಡಿವಿಡೆಂಡ್ ಘೋಷಣೆ ಮಾಡಲಾಗಿದೆ ಎಂದು ತಿಳಿಸಿದರು.

ಈ ಮಹಾಸಭೆಯಲ್ಲಿ ಬ್ಯಾಂಕಿನ ಸದಸ್ಯರುಗಳ ಮಕ್ಕಳಿಗೆ ಎಸ್.ಎಸ್.ಎಲ್.ಸಿ, ಪಿ.ಯು.ಸಿ, ಪದವಿ, ಮತ್ತು ಇಂಜಿನಿಯರಿಂಗ್ ಪದವಿ ವ್ಯಾಸಂಗದಲ್ಲಿ ಅತ್ಯುತ್ತಮ ಶ್ರೇಣಿಯಲ್ಲಿ ಉತ್ತೀರ್ಣರಾದ 37 ವಿದ್ಯಾರ್ಥಿಗಳಿಗೆ ಪ್ರತಿಭಾ ಪುರಸ್ಕಾರ ನೀಡಿ, ಸನ್ಮಾನಿಸಲಾಯಿತು. ಮಹಾಸಭೆಯಲ್ಲಿ ಸದಸ್ಯರುಗಳಾದ ಶ್ರೀ ಎನ್.ಜಿ. ಈಶ್ವರಪ್ಪ ನಳ್ಳನಕೊಪ್ಪ, ಶ್ರೀ ಎನ್.ಜಿ. ಮಲ್ಲಿಕಾರ್ಜುನಪ್ಪ ನಳ್ಳನಕೊಪ್ಪ, ಶ್ರೀ ಎ.ಪರಮೇಶ್ವರಪ್ಪ ಹಿತ್ತಲ, ಶ್ರೀ ಟಿ.ಶಿವಶಂಕರಪ್ಪ ಹಿರೇಜಂಬೂರು, ಶ್ರೀ ಶಿವಬಸಪ್ಪ ಮಟ್ಟಿಕೊಟೆ, ಶ್ರೀ ಚಿಟ್ಟಪ್ಪ ಕಡೇನಂದೀಹಳ್ಳಿ ಇವರುಗಳು ಬ್ಯಾಂಕಿನ ಅಭಿವೃದ್ಧಿಗೆ ಪೂರಕವಾದ ಸಲಹೆಗಳನ್ನು ನೀಡಿದರು ಮತ್ತು ಮುಂಗಡ ಪತ್ರ ಹಗೂ ಲಾಭ-ನಷ್ಟದ ಖಾತೆಯಲ್ಲಿನ ಹಲವು ವೆಚ್ಚಗಳಿಗೆ ಸಮರ್ಪಕವಾದ ವಿವರಣೆ ಪಡೆದುಕೊಂಡರು.

ಬ್ಯಾಂಕಿನ ವ್ಯವಸ್ಥಾಪಕರಾದ ಶ್ರೀ ಕೆ.ಆರ್.ಬಸವರಾಜಪ್ಪನವರು ಮಹಾಸಭೆಯ ಆಹ್ವಾನ ಪತ್ರವನ್ನು ಓದಿ ದಾಖಲಾಗುವ ಸಿಬ್ಬಂದಿಗಳಿಗೆ ಪರಿಷ್ಕೃತ ವೇತನ ಶ್ರೇಣಿ ಜಾರಿಗೊಳಿಸುವ ಪ್ರಸ್ತಾವನೆಯನ್ನು ಓದಿದರು ಮಹಾಸಭೆಯ ಸರ್ವ ಸದಸ್ಯರುಗಳು ಅಂಗೀಕಾರ ನೀಡಿದರು. ಬ್ಯಾಂಕಿನ ಅಕೌಂಟೆಂಟ್ ಆದ ಶ್ರೀ ಎಲ್. ಗಣಪತಿಯವರು ಆಡಿಟ್ ಆದ ಲಾಭ-ನಷ್ಟ ಖಾತೆ ಹಾಗೂ ಆಸ್ತಿ ಜವಾಬ್ದಾರಿ

ತಃಖ್ತೆಗಳನ್ನು ಮಂಡಿಸಿದರು. ಮಹಾಸಭೆಯ ಸರ್ವ ಸದಸ್ಯರುಗಳು ಅಂಗೀಕಾರ ನೀಡಿದರು. ಬ್ಯಾಂಕಿನ ಮಾರಾಟಾಧಿಕಾರಿಗಳಾದ ಶ್ರೀ ಜಿ.ಪಿ.ಅರವಿಂದಕುಮಾರ್ ರವರು ಕಳೆದ ಸಾಲಿನ ಮಹಾಸಭೆ ನಡವಳಿಕೆ ಹಾಗೂ ಮುಂಗಡಪತ್ರವನ್ನು ಓದಿ ದಾಖಲಿಸಿದರು.

ನಮ್ಮ ಬ್ಯಾಂಕಿನ ಬಹುಸಂಖ್ಯಾತ ಸದಸ್ಯರು ಗ್ರಾಮೀಣ ಪ್ರದೇಶದ ರೈತಾಪಿ ವರ್ಗದವರಾಗಿದ್ದು ಈ ಗ್ರಾಮೀಣ ಜನರ ಬದುಕಿಗೆ ಪುಷ್ಟಿ ನೀಡುವ ನೀತಿಯನ್ನು ಪಾಲಿಸುವ ಸಲುವಾಗಿ ಆಡಳಿತ ಮಂಡಳಿಯು ಮಿತವಾದ ಬಡ್ಡಿ ದರವನ್ನು ವಿಧಿಸಬೇಕಾಗಿದೆ. ಆದ್ದರಿಂದ ಬ್ಯಾಂಕಿನಿಂದ ನೀಡುತ್ತಿರುವ ಜಾಮೀನು ಸಾಲದ ಮೇಲೆ ದಿನಾಂಕ : 1.10.2018 ರಿಂದ ಪಡೆಯುವಂತಹ ಜಾಮೀನು ಸಾಲ ಹಾಗೂ ನವೀಕರಣವಾಗುವಂತಹ ಜಾಮೀನು ಸಾಲಗಳಿಗೆ ಪ್ರಸ್ತುತ ಇರುವ ಬಡ್ಡಿ ದರ ಶೇ.15 ರಿಂದ ಶೇ.14ಕ್ಕೆ ಇಳಿಸಲು ನಿಶ್ಚಯಿಸಿದ್ದೇವೆ ಮತ್ತು ಲಘು ವಾಹನದ ಸಾಲದ ಬಡ್ಡಿ ದರವನ್ನು ಶೇ.15% ರಿಂದ ಶೇ.14% ಕ್ಕೆ ಇಳಿಸಿದ್ದೇವೆ ಇದು ಕೂಡ 01.10.2018 ರಿಂದ ಜಾರಿಗೊಳಿಸಲಾಗುತ್ತದೆ ಎಂದು ಈ ಮಹಾಸಭೆಯಲ್ಲಿ ತಿಳಿಸಲು ಹರ್ಷಿಸುತ್ತೇವೆ ಎಂದು ತಿಳಿಸಿದರು, ಆದ್ದರಿಂದ ಈ ಹಿಂದೆ ಜಾಮೀನು ಸಾಲ ಪಡೆದಂತಹ ಸದಸ್ಯರುಗಳು ತಮ್ಮ ಸಾಲ ತೀರುವಳಿ ಮಾಡಿ ನವೀಕರಣಗೊಂಡ ಸಾಲದ ಮೇಲೆ ಶೇ.14%ರ ಬಡ್ಡಿ ದರದ ಸೌಲಭ್ಯ ಪಡೆಯಬಹುದಾಗಿದೆ ಎಂದು ತಿಳಿಸಿದರು ಹಾಗೂ ಇದೇ ಸಂದರ್ಭದಲ್ಲಿ ನಮ್ಮ ಬ್ಯಾಂಕಿನ ಠೇವಣಿದಾರರ ವಿಶ್ವಾಸ ಉಳಿಸಿಕೊಂಡು ಬ್ಯಾಂಕನ್ನು ಸದೃಢಗೊಳಿಸಬೇಕಾಗಿದೆ. ಆದ್ದರಿಂದ ಯಾವತ್ತೂ ನಮ್ಮ ಬ್ಯಾಂಕಿನ ಫಲಾನುಭವಿಗಳು ಆಡಳಿತ ಮಂಡಳಿ ತೀರ್ಮಾನಿಸಿದ ಈ ಬಡ್ಡಿ ದರಕ್ಕೆ ತೃಪ್ತರಾಗಿ ವ್ಯವಹರಿಸಬೇಕೆಂದು ಬ್ಯಾಂಕಿನ ಅಧ್ಯಕ್ಷರು ಮಹಾಸಭೆಯ ಸರ್ವಸದಸ್ಯರಲ್ಲಿ ಕೇಳಿಕೊಂಡರು.

ಬ್ಯಾಂಕಿನ ಉಪಾಧ್ಯಕ್ಷರಾದ ಶ್ರೀ ಜಿ. ರಾಮಪ್ಪನವರು ಕಾರ್ಯಕಾರಿ ಮಂಡಳಿಯ ವರದಿಯನ್ನು ವಾಚಿಸಿ ಸಭೆಯ ಅನುಮೋದನೆ ಪಡೆದರು, ಉಳಿದ ನಿರ್ದೇಶಕರುಗಳಾದ ಶ್ರೀ ಬಿ.ಪಿ. ಮೋಹನ್‌ರವರು, ಶ್ರೀ ಎನ್.ಜಿ. ಚನ್ನಪ್ಪನವರು, ಶ್ರೀ ಹೆಚ್.ಎಸ್.ರವೀಂದ್ರ, ಶ್ರೀ ಜಿ.ಈಶ್ವರಪ್ಪ, ಶ್ರೀಮತಿ ಜ್ಯೋತಿ ರಮೇಶ್, ಶ್ರೀ ಎಸ್.ವಿ.ಬಸವನಗೌಡರು, ಶ್ರೀ ಕೆ. ಪಾಲಾಕ್ಷಪ್ಪನವರು, ಶ್ರೀ.ಎಂ.ಬಿ. ಈಶ್ವರಪ್ಪನವರುಗಳು ಮಹಾಸಭೆಯ ಕಾರ್ಯಸೂಚಿಗಳನ್ನು ಮಹಾಸಭೆಯಲ್ಲಿ ಮಂಡಿಸಿ ಸರ್ವ ಸದಸ್ಯರ ಅನುಮೋದನೆ ಪಡೆದರು, ಶಿಕಾರಿಪುರ ತಾಲ್ಲೂಕು ಸಾಧು ವೀರಶೈವ ಸಮಾಜದ ಅಧ್ಯಕ್ಷರು ಹಾಗೂ ಬ್ಯಾಂಕಿನ ಮಾಜಿ ಅಧ್ಯಕ್ಷರು ಹಾಗೂ ಹಾಲಿ ವೃತ್ತಿ ಪರ ನಿರ್ದೇಶಕರಾದ ಮಾನ್ಯ ಶ್ರೀ ಕೆ.ಶೇಖರಪ್ಪನವರು ಈ ಮಹಾಸಭೆಯಲ್ಲಿ ಉಪಸ್ಥಿತರಿದ್ದರು. ಪ್ರಾರಂಭದಲ್ಲಿ ಶ್ರೀಮತಿ ಕೆ.ವಿ. ಪಾರ್ವತಮ್ಮನವರ ಪ್ರಾರ್ಥನೆಯೊಂದಿಗೆ ಕಾರ್ಯಕ್ರಮ ನೆರವೇರಿತು. ಕೊನೆಯಲ್ಲಿ ಶ್ರೀ ಡಿ. ಬಸಂತಪ್ಪನವರ ವಂದನಾರ್ಪಣೆಯೊಂದಿಗೆ ಕಾರ್ಯಕ್ರಮ ಮುಕ್ತಾಯಗೊಂಡಿತು.



ದಿ ಮರ್ಚಂಟ್ ಅರ್ಬನ್ ಕೋ-ಆಪ್ ಬ್ಯಾಂಕಿನ 63ನೇ ವಾರ್ಷಿಕ ಸಭೆ : ಪ್ರಸಕ್ತ ವರ್ಷದಲ್ಲಿ 63.75 ಲಕ್ಷ ರೂ. ಲಾಭದ ಹೆಗ್ಗಳಿಕೆ



ಗದಗ-ಬೆಟಗೆರಿ : 2017-18ನೇ ಸಾಲಿನಲ್ಲಿ ದಿ ಮರ್ಚಂಟ್ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕ್ 63.75ಲಕ್ಷ ರೂ. (ಲಾಭ ತೆರಿಗೆ ಅನುವುಗಳ ಮುನ್ನ) ಲಾಭ ಗಳಿಸಿದೆ ಎಂದು ಬ್ಯಾಂಕಿನ ಚೀರಮನ್ನರಾದ ಶಾಂತೇಶ ಜಿ. ಅರಮನಿಯವರು ತಿಳಿಸಿದರು. ರವಿವಾರ ನಗರದ ಪಂಚಾಚಾರ್ಯ ಮಾಂಗಲ್ಯ ಮಂದಿರದಲ್ಲಿ ನಡೆದ ದಿ ಮರ್ಚಂಟ್ ಅರ್ಬನ್ ಕೋ-ಆಪ್ ಬ್ಯಾಂಕಿನ 63ನೇ ವಾರ್ಷಿಕ ಸರ್ವ ಸಾಧಾರಣ ಸಭೆಯಲ್ಲಿ ಮಾತನಾಡಿ, ರೂಪಾಯಿಯ ಅಪಮೌಲ್ಯ, ರಿಜರ್ವ್ ಬ್ಯಾಂಕಿನ ಕಟ್ಟುನಿಟ್ಟಿನ ಧೋರಣೆಗಳು ದೇಶದ ಆರ್ಥಿಕ ಸಂಕಷ್ಟಗಳ ನಡುವೆಯು ಬ್ಯಾಂಕು ಗ್ರಾಹಕರ ಹಾಗೂ ಶೇರುದಾರರಿಂದ ಲಾಭಗಳಿಸಿದೆ.

ಬ್ಯಾಂಕಿನ ರಿಜರ್ವ್ ಮತ್ತು ಇತರೆ ಫಂಡ್ ಮೊತ್ತ ರೂ.4,03,06,065.49 ಠೇವಣಿ ಮೊತ್ತ ರೂ.21,89,79,539.23 ಸಾಲದ ಮೊತ್ತ ರೂ.11,70,00,887.12 ಆಗಿದ್ದನ್ನು ತಿಳಿಸಿದರು. ಅಲ್ಲದೇ ಬ್ಯಾಂಕಿನ ವಾರ್ಷಿಕ ವರದಿ ಲಾಭ ಹಾನಿಯ ಅಥಾವೆ ಪತ್ರವನ್ನು ಬ್ಯಾಂಕಿನ ಚೀರಮನ್ ಶಾಂತೇಶ ಜಿ. ಅರಮನಿಯವರು ಮಂಡಿಸಿ ಸಭೆಯ ಅನುಮೋದನೆ ಪಡೆದರು. ಪ್ರಸಕ್ತ ಸಾಲಿನ ಶೇರಿನ ಮೇಲಿನ ಲಾಭಾಂಶವನ್ನು ಶೇ.10ರಂತೆ ನೀಡಲು ನಿರ್ಧರಿಸಲಾಗಿದ್ದನ್ನು ತಿಳಿಸಿದರು.

ಸ್ವರ್ಧಾತ್ಮಕ ಬೆಲೆಯಲ್ಲಿ ಉಗ್ರಾಣ ರಸೀದಿಗಳ ಮೇಲೆ ಸಾಲ ಕೊಡುವ ಬಡ್ಡಿವರಗಳನ್ನು ಸಮಯಕ್ಕೆ ತಕ್ಕಂತೆ ನಿರ್ಣಯಿಸಲು ಆಡಳಿತ ಮಂಡಳಿಯು ನಿರ್ಧರಿಸಿದೆ ಮತ್ತು ಹಿಂದಿನ ಕಮೀಟಿ ರವಾವುಗಳನ್ನು ಹಾಗೂ ಆಡಿಟ್ ಅನುಸರಣಾ ವರದಿಯನ್ನು ವ್ಯವಸ್ಥಾಪಕರಾದ ಜಿ.ಎಸ್. ಮಾನ್ವಿಯವರು ಮಂಡಿಸಿ ಸಭೆಯ ಒಪ್ಪಿಗೆಯನ್ನು ಪಡೆದರು.



ಸಾಮಾಜಿಕ ಕಳಕಳಿಯನ್ನು ಹೊಂದಿದ ಬ್ಯಾಂಕು ಆದ್ಯತಾ ವಲಯ ಮತ್ತು ದುರ್ಬಲ ವರ್ಗಗಳಿಗೆ ಸಾಲ ಮಂಜೂರಿ ಮಾಡಿದ್ದು ಒಟ್ಟಾರೆ 99.82 ಆಗಿರುತ್ತದೆ. ವರದಿ ಸಾಲಿನ ಅಂತ್ಯಕ್ಕೆ ಬ್ಯಾಂಕಿನ ಸಿ.ಆರ್.ಎ.ಆರ್. ಶೇ.16.29ರಷ್ಟು ಇದ್ದು, ಕನಿಷ್ಠ ಪ್ರಮಾಣ ಮೀರಿದ್ದು ಬ್ಯಾಂಕಿನ ಸದ್ಯಕ್ಕೆ ಸಾಕ್ಷಿಯಾಗಿದೆ. ಬ್ಯಾಂಕಿನ ಸದಸ್ಯರು ಸಭೆಗಳಿಗೆ ಹೆಚ್ಚಿನ ಪ್ರಮಾಣದಲ್ಲಿ ಭಾಗವಹಿಸಿ ತಮ್ಮ ಸಲಹೆ ಸೂಚನೆಗಳನ್ನು ನೀಡಿ ಬ್ಯಾಂಕಿನ ಅಭಿವೃದ್ಧಿಗೆ ಕಾರಣೀಭೂತರಾಗಬೇಕು ಮತ್ತು ಸಾಲ ಪಡೆದ ಸದಸ್ಯರು ಕಂತು ಮತ್ತು ಬಡ್ಡಿಯನ್ನು ಬ್ಯಾಂಕಿನ ನಿಯಮಗಳಿಗನುಸಾರವಾಗಿ ಮರುಪಾವತಿಸಿ ಬ್ಯಾಂಕಿನ ಅಭಿವೃದ್ಧಿಗೆ ಸಹಕಾರಿಯಾಗಬೇಕು ಎಂದು ಬ್ಯಾಂಕಿನ ಉಪಾಧ್ಯಕ್ಷರಾದ ಕೆ.ಎಸ್. ಚೆಟ್ಟಿ ಇವರು ಸಭೆಯನ್ನು ಉದ್ದೇಶಿಸಿ ಪ್ರಾಸ್ತಾವಿಕವಾಗಿ ಮಾತನಾಡಿದರು.

ಬ್ಯಾಂಕಿನ ನಿರ್ದೇಶಕರಾದ ಚಂದ್ರು ಬಾಳಿಹಳ್ಳಿಮಠ ಸಭೆಯ ಕಾರ್ಯಕ್ರಮದ ನಿರೂಪಣೆ ನಡೆಸಿಕೊಟ್ಟು, ತಾಂತ್ರಿಕ ಕೌಶಲ್ಯದಿಂದ ಇಂದು ಗ್ರಾಹಕರ ನಿರೀಕ್ಷೆ ಮತ್ತು ಅವರ ಸೇವೆಯಲ್ಲಿ ಅಪಾರ ಪರಿವರ್ತನೆ ಬಂದಿದೆ. ದೇಶದಲ್ಲಿ ಖಾಸಗಿ, ರಾಷ್ಟ್ರೀಕೃತ ವಾಣಿಜ್ಯ ಬ್ಯಾಂಕುಗಳ ಪೈಪೋಟಿಯನ್ನು ಪಟ್ಟಣ ಸಹಕಾರ ಬ್ಯಾಂಕುಗಳು ಎದುರಿಸಿ ನಿಲ್ಲಬೇಕಾಗಿದೆ. ವಾಣಿಜ್ಯ ಬ್ಯಾಂಕುಗಳು ಕೆಳ ಮತ್ತು ಮಧ್ಯಮ ವರ್ಗದ ಗ್ರಾಹಕರಿಂದ ಈಗಿನ ದಿನಗಳಲ್ಲಿ ದೂರ ಸರಿಯುತ್ತಿವೆ. ಆದರೆ ಸಹಕಾರಿ ಬ್ಯಾಂಕುಗಳು ಎಲ್ಲ ವರ್ಗಗಳಿಗೂ ಸಮಾನವಾಗಿ ಸ್ವಾಗತಿಸುತ್ತಿದ್ದು, ದಿ ಮರ್ಚಂಟ್ ಅರ್ಬನ್ ಕೋ-ಆಪ್ ಬ್ಯಾಂಕ್ ಗ್ರಾಹಕರ ಅಗತ್ಯಗಳ ಸ್ಪಂದನೆಗೆ ಸದಾ ಸಿದ್ಧ ಎಂದು ಚಂದ್ರು ಬಾಳಿಹಳ್ಳಿಮಠ ತಿಳಿಸಿದರು.

ಬ್ಯಾಂಕಿನ ಗೌರವಾನ್ವಿತ ಸದಸ್ಯರಾದ ಎಂ.ಐ. ಬೇಲೇರಿ ಹಾಗೂ ಎಸ್.ಡಿ. ಮುನವಳ್ಳಿಯವರು ಸನ್ಮಾನ ಸ್ವೀಕರಿಸಿ ಸಭೆಯನ್ನುದ್ದೇಶಿಸಿ ಮಾತನಾಡಿ ಬ್ಯಾಂಕಿನ ಆಡಳಿತ ಮಂಡಳಿಯ ಕಾರ್ಯಕ್ಷಮತೆ ಶ್ಲಾಘನೀಯ. ಮುಂಬರುವ ವರ್ಷದಲ್ಲಿ ಬ್ಯಾಂಕು ಉತ್ತರೋತ್ತರ ಅಭಿವೃದ್ಧಿ ಹೊಂದಲೆಂದು ಹಾರೈಸಿದರು. ಬ್ಯಾಂಕಿನ ಸದಸ್ಯರಾದ ವಿ.ಎಸ್. ಮೇಟಿ ಹಾಗೂ ಕೆ.ಎನ್. ಪಾಟೀಲ ಇವರು ಸಾರ್ವಜನಿಕರಿಗೆ ನೀಡಿದ ಉಪಯೋಗಗಳ ಬಗ್ಗೆ ಮಾತನಾಡಿದರು.

ಈ ಸಭೆಯಲ್ಲಿ ಬ್ಯಾಂಕಿನ ಹಿರಿಯ ಸದಸ್ಯರಾದ ಶ್ರೀಮತಿ ಗೀತಾ ಕುಶಾಲ ಹುಬ್ಬಳ್ಳಿ, ಖಂಡೋಬಾ ದಾಮೋದರ ಉತ್ತರಕರ, ಶಂಕರಲಿಂಗಪ್ಪ ದುಂಡಪ್ಪ ಮುನವಳ್ಳಿ, ಶಿವಬಸಪ್ಪ ಬಸಪ್ಪ ಮುದ್ದೇಗೌಡವರ, ಗುರುಮೂರ್ತಿ ಬಸವಂತಪ್ಪ

7ನೇ ಪುಟಕ್ಕೆ...

**ನಿಮ್ಮ ಪ್ರಶ್ನೆ
ನಮ್ಮ ಉತ್ತರ**

» ಸುಧಾಕರ್ ಭಟ್, ಬ್ಯಾಂಕಿಂಗ್ ಸಲಹೆಗಾರರು.



1. ಕೆಲವು ಕ್ರೆಡಿಟ್ ಮತ್ತು ಓವರ್ ಡ್ರಾಫ್ಟ್ ಖಾತೆಗಳಲ್ಲಿ ಕ್ರೆಡಿಟ್ ಬ್ಯಾಲೆನ್ಸ್ (Credit Balance) ಇರುತ್ತದೆ. ಈ ಖಾತೆಗಳಲ್ಲಿರುವ ಕ್ರೆಡಿಟ್ ಬ್ಯಾಲೆನ್ಸ್‌ನ್ನು ಡಿವಿಡೆಂಡ್ ಪ್ರೀಮಿಯಮ್ ಲೆಕ್ಕಹಾಕಲು ಪರಿಗಣಿಸಲಾಗುತ್ತದೆ. ಬ್ಯಾಂಕಿನ ಆಧಾರವೇ ಪತ್ರದಲ್ಲಿ ಈ ಕ್ರೆಡಿಟ್ ಬ್ಯಾಲೆನ್ಸ್‌ನ್ನು ಹೊಣೆಗಾರಿಕೆ (Liability) ಯೆಂದು ತೋರಿಸಬೇಕೇ ಅಥವಾ ಸಾಲದ ಮೊತ್ತದಿಂದ ಕಳೆಯಬೇಕೆ?

- ಇಳಕಲ್ ಸಹಕಾರ ಬ್ಯಾಂಕ್ ಲಿ., ಇಳಕಲ್.

ಉತ್ತರ: ಕ್ರೆಡಿಟ್ ಮತ್ತು ಓವರ್‌ಡ್ರಾಫ್ಟ್ ಖಾತೆಗಳಲ್ಲಿರುವ ಕ್ರೆಡಿಟ್ ಬ್ಯಾಲೆನ್ಸ್‌ನ್ನು ಆಧಾರವೇ ಪತ್ರದಲ್ಲಿ ಹೊಣೆಗಾರಿಕೆ (Liability) ಯೆಂದು ತೋರಿಸಬೇಕು.

2. ಮಾರ್ಚ್ 31, 2018ರಂದು ನಮ್ಮ ಬ್ಯಾಂಕಿನ ದುಡಿಯುವ ಬಂಡವಾಳ 43.08 ಕೋಟಿ ರೂಪಾಯಿಯಾಗಿದ್ದು, ಬ್ಯಾಂಕು ಒಂದು ಶಾಖೆಯನ್ನು ಹೊಂದಿದೆ. ಕರ್ನಾಟಕ ರಾಜ್ಯ ಸಹಕಾರ ಸಂಘಗಳ ಲೆಕ್ಕ ಪರಿಶೋಧನಾ ನಿರ್ದೇಶಕರ ಕಛೇರಿಯ ದಿನಾಂಕ : 21.09.2013ರ ಮಾರ್ಗಸೂಚಿ ಸಂಖ್ಯೆ ಎಡಿಎಫ್ /ಎಡಿಎ/ 52/2012-13ಯ ಪ್ರಕಾರ ನಮ್ಮ ಬ್ಯಾಂಕು ಸಲ್ಲಿಸಬೇಕಾದ ಲೆಕ್ಕಪರಿಶೋಧಕರ ಸಂಭಾವನೆಯು

ರೂ.1,50,000/- ಆಗಿರುತ್ತದೆ. ನಿರ್ದೇಶನಾಲಯದ ದಿನಾಂಕ ಜನವರಿ 30, 2017ರ ಸುತ್ತೋಲೆಯಂತೆ ಬ್ಯಾಂಕು ಲೆಕ್ಕಪರಿಶೋಧಕರ ಸಂಭಾವನೆಯನ್ನು ಮಾತುಕತೆ (Negotiate) ಮೂಲಕ ನಿರ್ಧರಿಸಬಾರದು. ಅದರಂತೆ, ನಮ್ಮ ಬ್ಯಾಂಕು 2018-19ರ ಸಾಲಿಗೆ ಪಾವತಿಸಬೇಕಾದ ಲೆಕ್ಕಪರಿಶೋಧಕರ ಸಂಭಾವನೆ ರೂ.1,50,000/-ಯೆಂದು ಭಾವಿಸುತ್ತೇವೆ.

- ಶ್ರೀ ಗವಿಸಿದ್ದೇಶ್ವರ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಕೊಪ್ಪಳ.

ಉತ್ತರ : ಮೇಲೆ ತಿಳಿಸಿದ ದಿನಾಂಕ:21.09.2013ರ ಸರ್ಕಾರ ಹೊರಡಿಸಿದ ಸುತ್ತೋಲೆಯಲ್ಲಿ ತಿಳಿಸಿದಂತೆ ಪಟ್ಟಣ ಸಹಕಾರ ಬ್ಯಾಂಕುಗಳು ತಮ್ಮ ಲೆಕ್ಕಪರಿಶೋಧನಾ ಶುಲ್ಕವನ್ನು ದಿನಾಂಕ : 08.03.2007ರಂದು ಸರಕಾರ ಈ ಬಗ್ಗೆ ಹೊರಡಿಸಿದ ಸುತ್ತೋಲೆ ಸಿಎಂ:ಸಿಎಲ್:ಎಂ:2007ರಲ್ಲಿ ತಿಳಿಸಿದಂತೆ ನಿರ್ಧರಿಸಬಹುದಾಗಿದೆ. ಮಾರ್ಚ್ 2007ರ ಸರಕಾರದ ಸುತ್ತೋಲೆಯಂತೆ ಪಟ್ಟಣ ಸಹಕಾರ ಬ್ಯಾಂಕುಗಳ ಲೆಕ್ಕಪರಿಶೋಧನಾ ಶುಲ್ಕ ಅವುಗಳ ಒಟ್ಟು ಠೇವಣಿ ಮೇಲೆ ಅವಲಂಬಿಸಿದೆಯೇ ವಿನಹ ದುಡಿಯುವ ಬಂಡವಾಳದ ಮೇಲೆ ಅಲ್ಲ. ರೂ.35 ಕೋಟಿಗಿಂತ ಹೆಚ್ಚು ಮತ್ತು ರೂ.50ಕೋಟಿಗಿಂತ ಕಡಿಮೆ ಠೇವಣಿ ಹೊಂದಿರುವ ಬ್ಯಾಂಕು ರೂ.1.00 ಲಕ್ಷ ಲೆಕ್ಕಪರಿಶೋಧನಾ ಶುಲ್ಕ ನೀಡಬಹುದಾಗಿದೆ. ಅದಲ್ಲದೆ, ಒಂದು ಶಾಖೆಗೆ ರೂ.12,000 ಹೆಚ್ಚುವರಿ ಶುಲ್ಕ ನೀಡಬೇಕಾಗಿದೆ. ಆದ್ದರಿಂದ 2018-19ರ ಸಾಲಿಗೆ ಬ್ಯಾಂಕು ನೀಡಬೇಕಾದ ಒಟ್ಟು ಲೆಕ್ಕಪರಿಶೋಧನಾ ಶುಲ್ಕ ರೂ.1,12,000 ಮತ್ತು ತೆರಿಗೆ.

ಬೆಂಗಳೂರು ಸಿಟಿ ಕೋ-ಆಪರೇಟಿವ್ ಬ್ಯಾಂಕಿನ ಶ್ರೇಷ್ಠ ನಿರ್ದೇಶಕ ಕೆ. ಶಿವಣ್ಣ

ಬೆಂಗಳೂರು : ದಿ ಬೆಂಗಳೂರು ಸಿಟಿ ಕೋ-ಆಪರೇಟಿವ್ ಬ್ಯಾಂಕಿನ ವಾರ್ಷಿಕ ಸರ್ವಸದಸ್ಯರ ಮಹಾಸಭೆಯು ದಿನಾಂಕ : 9ನೇ ಸೆಪ್ಟೆಂಬರ್ 2018 ರಂದು ಜರುಗಿತು. ಈ ಸಂದರ್ಭದಲ್ಲಿ ಬೆಂಗಳೂರು ಸಿಟಿ ಕೋ-ಆಪರೇಟಿವ್ ಬ್ಯಾಂಕಿನ ಅತ್ಯುತ್ತಮ ನಿರ್ದೇಶಕರೆಂದು ಶ್ರೀ ಕೆ. ಶಿವಣ್ಣರವರನ್ನು ಬ್ಯಾಂಕಿನ ಅಧ್ಯಕ್ಷರಾದ ಶ್ರೀ ಆವಲಹಳ್ಳಿ ಚಂದ್ರಪ್ಪ ಆರ್. ಹಾಗೂ ಬ್ಯಾಂಕಿನ ಪ್ರಧಾನ ವ್ಯವಸ್ಥಾಪಕರು ಸನ್ಮಾನಿಸಿ, ಗೌರವಿಸಿದರು.



... 6ನೇ ಪುಟದಿಂದ
ಮರಿಗುದ್ದಿ, ಮಂಜುನಾಥ ಈಶ್ವರಪ್ಪ ಬೇಲೇರಿ ಹಾಗೂ ಪ್ರತಿಭಾವಂತ ವಿದ್ಯಾರ್ಥಿಗಳಾದ ಕು. ರಾಜೇಶ್ವರಿ ರುದ್ರಪ್ಪ ಕುಂಬಾರ, ಕು. ಚೈತ್ರಾ ನಾರಾಯಣ ತೇರದಾಳ, ಕು. ಹರ್ಷಾ ಸಿದ್ದಲಿಂಗೇಶ ಜಂಗಮನಿ, ಕು. ಸುಹಾಸ ರಾಜಶೇಖರ ಪರಮಣ್ಣವರ, ಕು. ಸಂಕೇತ ದೇವೇಂದ್ರಪ್ಪ ಅಂಗಡಿ, ಕು. ಸುಧಾ ಶಿವಪ್ಪ ಮಿಟ್ಟಿ ಇವರುಗಳಿಗೆ ಸನ್ಮಾನ ಮಾಡಲಾಯಿತು.

ಬ್ಯಾಂಕಿನ ಆಡಳಿತ ಮಂಡಳಿ ನಿರ್ದೇಶಕರಾದ, ವೈಸ್ ಚೇರಮನ್‌ನರಾದ ಕೆ.ಎಸ್.ಚೆಟ್ಟಿ, ಅಶೋಕ ಎಸ್. ಹಂಜಗಿ, ಸಚಿನ್ ಎಸ್. ಪಟ್ಟಣಶೆಟ್ಟಿ, ಎಸ್.ಸಿ. ಹಲವಾಗಲಿ, ಎಸ್.ಆರ್. ಭೂಸನೂರಮಠ, ಶ್ರೀಮತಿ ನಾಗರತ್ನಾ ಜಿ. ಹುಬಳಿಮಠ, ಶ್ರೀಮತಿ ಇಂಧುಮತಿ ವಿ. ಮೇಟಿ, ಮಹೇಶ್ವರಪ್ಪ ಎಸ್. ಕಂಪಗೌಡರ, ಮೋಟಬಸಪ್ಪ ಬಿ. ಶೆಲವಡಿ, ಸಂಗರಾಜ ಬಿ. ದೇಸಾಯಿ, ಸಿ.ಎ. ನಟರಾಜ ಮೂರಶಿಳ್ಳಿ, ಬ್ಯಾಂಕಿಂಗ್ ತಜ್ಞ ಅರ್ಜುನ್ ಜಿ. ಹಬೀಬ, ಬ್ಯಾಂಕಿನ ಸನ್ಮದು

ಲೆಕ್ಕಪರಿಶೋಧಕರಾದ ಆರ್.ಆರ್. ಜೋಶಿ ಮತ್ತು ಸ್ಥಾನಿಕ ಲೆಕ್ಕ ತಪಾಸಿಗರಾದ ಎಮ್.ಎಸ್. ಪಿಸೆ ಹಾಗೂ ಬ್ಯಾಂಕಿನ ಸಿಬ್ಬಂದಿ ವರ್ಗ ಉಪಸ್ಥಿತರಿದ್ದರು.

ಸಭೆಗೆ ಮುನ್ನ ಇತ್ತೀಚೆಗೆ ನಿಧನರಾದ ಬ್ಯಾಂಕಿನ ಸಂಸ್ಥಾಪಕರು, ಮಾಜಿ ಚೇರಮನ್‌ನರಾದ ಲಿಂ. ಶ್ರೀ ಆರ್.ಎಸ್. ಭೂಸನೂರಮಠ ಮತ್ತು ಬ್ಯಾಂಕಿನ ಮಾಜಿ ಚೇರಮನ್‌ನರು ಮತ್ತು ಹಾಲಿ ಆಡಳಿತ ಮಂಡಳಿ ಸದಸ್ಯರಾದ ದಿ. ಶ್ರೀ ಬಿ.ಜಿ. ತೋಟದ ಮತ್ತು ಮೃತರಾದ ಸದಸ್ಯರಿಗೆ ಹಾಗೂ ಕೇರಳ ಮತ್ತು ಕೊಡಗಿನಲ್ಲಿ ಆದ ನೆರಹಾವಳಿಯಿಂದ ಮೃತರಾದ ಎಲ್ಲರಿಗೂ ಶೃದ್ಧಾಂಜಲಿ ಸಲ್ಲಿಸಿ ಮೌನವಾಚಿಸಲಾಯಿತು. ಪ್ರಾರಂಭದಲ್ಲಿ ಶ್ರೀಮತಿ ಎಸ್.ಎಸ್. ಹಿರೇಮಠ ಪ್ರಾರ್ಥನೆ ಗೈದರು. ಬ್ಯಾಂಕಿನ ನಿರ್ದೇಶಕರಾದ ಎಸ್.ಆರ್. ಭೂಸನೂರಮಠ ಸ್ವಾಗತಿಸಿದರು. ಕೊನೆಯಲ್ಲಿ ಬ್ಯಾಂಕಿನ ಸಿಬ್ಬಂದಿ ಶ್ರೀಮತಿ ಎಸ್.ವಿ. ಉಮರಾಣಿಯವರು ವಂದಿಸಿದರು.



ಒನ್‌ಲೈನ್ ನ್ಯೂಸ್

ಈ ಪುಟದಲ್ಲಿನ ಸುದ್ದಿಗಳನ್ನು ಓದಿದ್ದೀರಾ...?

ಕುತೂಹಲಕಾರಿಯಾದ ಸುದ್ದಿಗಳು ನಿಮ್ಮ ಕಣ್ಣು ತಪ್ಪಿದ್ದರೆ, ಇಲ್ಲಿವೆ ಓದಿ.

- ಸೆಪ್ಟೆಂಬರ್ ತಿಂಗಳ ನಾಲ್ಕನೇ ಭಾನುವಾರ ಮಗಳ ದಿನ. ಈ ವರ್ಷ ಸೆಪ್ಟೆಂಬರ್ 23 ರಾಷ್ಟ್ರೀಯ ಮಗಳ ದಿನವಾಗಿ ದೇಶಾದ್ಯಂತ ಆಚರಿಸಲ್ಪಡುತ್ತಿದೆ.
- ಮಹತ್ವಾಕಾಂಕ್ಷಿಯ ಆಯುಷ್ಯಾನ್ ಭಾರತ್ ಯೋಜನೆಗೆ ಚಾಲನೆ: ಗಂಭೀರ ಕಾಯಿಲೆಗಳಿಗೆ ಉಚಿತ ಚಿಕಿತ್ಸೆ.
- ಪೆಟ್ರೋಲಿಯಂ ಉತ್ಪನ್ನಗಳನ್ನು ಸರಕು ಮತ್ತು ಸೇವಾ ತೆರಿಗೆ(ಜಿಎಸ್‌ಟಿ) ವ್ಯಾಪ್ತಿಗೆ ತಂದರೂ ಡೀಸೆಲ್ ಮತ್ತು ಪೆಟ್ರೋಲ್ ಬೆಲೆ ಇಳಿಕೆಯಾಗುವುದು ಕಷ್ಟ: ಜಿಎಸ್‌ಟಿಎನ್ ಸಚಿವರ ತಂಡದ ಮುಖ್ಯಸ್ಥ.
- ಅಮೆರಿಕದಲ್ಲಿ ಎಚ್‌1-ಬಿ ವೀಸಾದಾರರ ಸಂಗಾತಿಗೆ ಉದ್ಯೋಗಕ್ಕೆ ಸೇರಿಕೊಳ್ಳಲು ಅವಕಾಶ ಕಲ್ಪಿಸುವ, ಎಚ್-4 ವೀಸಾ ವರ್ಕ್ ಪರ್ಮಿಟ್ ಅನ್ನು ಮುಂದಿನ 3 ತಿಂಗಳಿನೊಳಗೆ ರದ್ದುಗೊಳಿಸುವುದಾಗಿ ಅಲ್ಲಿನ ಸರಕಾರ ನ್ಯಾಯಾಲಯಕ್ಕೆ ತಿಳಿಸಿದೆ.
- 2018ನೇ ಸಾಲಿನ ಆಸ್ಟರ್ ಪ್ರಶಸ್ತಿ ರೇಸ್ ಗೆ ಭಾರತದಿಂದ ಅಧಿಕೃತವಾಗಿ ಅಸ್ಸಾಮಿನ ವಿಲೇಜ್ ರಾಕ್ ಸ್ಪಾರ್ಟ್ಸ್ ಚಿತ್ರವನ್ನು ಅಧಿಕೃತವಾಗಿ ಆಯ್ಕೆ ಮಾಡಲಾಗಿದೆ: ಫಿಲ್ಮ್ ಫೆಡರೇಷನ್ ಆಫ್ ಇಂಡಿಯಾ.
- ಹೊಸ ಅಧ್ಯಯನವೊಂದರ ಪ್ರಕಾರ, ದಿನವೊಂದಕ್ಕೆ ಕನಿಷ್ಠ 35 ನಿಮಿಷ ನಡಿಗೆ, ಅಥವಾ ಸೂರ್ಯನ ಬೆಳಕಿನಲ್ಲಿ ದೈಹಿಕ ಚಟುವಟಿಕೆ ನಡೆಸುವವರು ಪಾರ್ಶ್ವವಾಯು ಆಫಾತಕ್ಕೆ ಒಳಗಾಗುವ ಸಾಧ್ಯತೆ ಕಡಮೆ.
- ರಾಜ್ಯದಲ್ಲಿನ ಭೌಗೋಳಿಕ ವೈವಿಧ್ಯತೆ ಹಾಗೂ ಆಗಾಗ ಉಂಟಾಗುತ್ತಿರುವ ಹವಾಮಾನ ವೈಪರೀತ್ಯವನ್ನು ಆಧರಿಸಿ "ವಲಯವಾರು ಕೃಷಿ ನೀತಿ" ಜಾರಿಗೆ ತರಲು ಚಿಂತನೆ ನಡೆದಿದೆ ಎಂದು ಕೃಷಿ ಸಚಿವರು ಹೇಳಿದ್ದಾರೆ.

ಹಿ ದು ಗ ರ ಅ ನಿ ಸಿ ಕೆ . . .



ರೆಹೋ ದರ ಏರಿಕೆಯಿಂದ ಹೆಚ್ಚಿನ ಹೊರೆಯಾಗುವುದಲ್ಲವೇ : ರೂಪಾಯಿ ಅಪಮೌಲ್ಯ, ಹಣದುಬ್ಬರ, ಆರ್ಥಿಕ ಸ್ಥಿರತೆಗಾಗಿ ಹೊಸ ನೀತಿ ಎಲ್ಲವನ್ನು ಗಮನದಲ್ಲಿಟ್ಟುಕೊಂಡು ರಿಸರ್ವ್ ಬ್ಯಾಂಕ್ ಆಫ್ ಇಂಡಿಯಾವು ಈಗ ಮತ್ತೊಮ್ಮೆ ರೆಹೋ ದರ ಏರಿಸುವ ಸಾಧ್ಯತೆ ಇರುವುದರಿಂದ ಬ್ಯಾಂಕಿನಿಂದ ಪಡೆಯುವ ಸಾಲದ ಮೇಲೆ ಹೆಚ್ಚಿನ ಹೊರೆಯಾಗುವುದಲ್ಲವೇ. ಇದರ ಬದಲು ಆರ್.ಬಿ.ಐ. ಗ್ರಾಹಕರಿಗೆ ತೊಂದರೆಯಾಗದಂತೆ ಬೇರೆ ರೀತಿಯ ಕ್ರಮ ತೆಗೆದುಕೊಳ್ಳಲು ಸಾಧ್ಯವಿಲ್ಲವೆ.
 ▶▶ ವೈ. ಸಿದ್ದರಾಮ ಪಾಟೀಲ, ಜಮಖಂಡಿ.

ಅಂತರ ವಿಪರ್ಯಾಸವಲ್ಲವೇ? : ದೇಶದ ಎಲ್ಲ ಜನರನ್ನು ಏಕರೂಪದ ಹಣಕಾಸು ವ್ಯವಹಾರ, ಆರೋಗ್ಯ ಹಾಗೂ ಸರಕು ಮತ್ತು ಸೇವೆಗಳ ತೆರಿಗೆಗಳ ಏಕರೂಪದ ಕಾಯ್ದೆ ಜಾರಿಯಿಂದಾಗಿ ದೇಶದ ಎಲ್ಲ ಜನರ ಮತ್ತು ಅಂತರಿಕ ಮಾರುಕಟ್ಟೆ ಏಕೀಕರಣಗೊಂಡಿರುವುದನ್ನು ಕಾಣುತ್ತಿದ್ದೇವೆ. ಈಗ ಭಾರತೀಯರಲ್ಲ ಒಂದೇ ಮುಖ್ಯವಾಹಿನಿಗೆ ಸೇರಿಹೋದಂತೆ ಹಾಗೂ ಸಾಮಾಜಿಕ ಸುಧಾರಣೆಯಾದಂತೆ ಹೊರ ನೋಟಕ್ಕೆ ಕಾಣುತ್ತಿದೆಯಾದರೂ, ಒಳಗೆ ವರ್ಗಗಳ ನಡುವೆ ಅಪಾರ ಅಂತರ ಸೃಷ್ಟಿಯಾಗಿರುವುದು ವಿಪರ್ಯಾಸವಲ್ಲವೇ? ಕಳೆದ ವಾರದ ಚಿಂತನ - ಮಂಥನದಲ್ಲಿ ಶ್ರೀ ಎಚ್.ಕೆ. ಪಾಟೀಲರು ತಮ್ಮ ಅಂಕಣದಲ್ಲಿ ಇದನ್ನು ಸರಿಯಾಗಿ ಗುರ್ತಿಸಿದ್ದಾರೆ.
 ▶▶ ಶ್ರೀಮತಿ ಅಮೂಲ್ಯ ಆನಂದ್, ಮೈಸೂರು.

ಯಶಸ್ವಿನಿ ಯೋಜನೆ ಹೆಚ್ಚಿನ ಜನರಿಗೆ ಉಪಯುಕ್ತವಾಗಿತ್ತು : ಈಗ 'ಕೇಂದ್ರದ ಆಯುಷ್ಯಾನ್ ಭಾರತ್' ನೊಂದಿಗೆ ರಾಜ್ಯದ ಆರೋಗ್ಯ ಯೋಜನೆಯನ್ನು ವಿಲೀನಗೊಳಿಸಲಾಗಿದೆ. ಇದರಿಂದ ವಾರ್ಷಿಕ ಕುಟುಂಬವೊಂದಕ್ಕೆ ರೂ. 5 ಲಕ್ಷ ಚಿಕಿತ್ಸಾ ಸೌಲಭ್ಯ ಸಿಗಲಿದೆ ಎನ್ನುವುದು ನಿಜವಾದರೂ, ಇದರ ವ್ಯಾಪ್ತಿ ಸೀಮಿತವಾಗಿದೆ. ಇದರ ಬದಲು ನಮ್ಮಲ್ಲಿ ಈ ಮುಂಚೆ ಇದ್ದ ಯಶಸ್ವಿನಿ ಯೋಜನೆ ಹೆಚ್ಚಿನ ಕಾರ್ಯವ್ಯಾಪ್ತಿ ಮತ್ತು ಹೆಚ್ಚಿನ ಜನರಿಗೆ ಅದರಲ್ಲೂ ರೈತಾಪಿ ವರ್ಗಕ್ಕೆ ಉಪಯುಕ್ತವಾಗಿತ್ತು.
 ▶▶ ವಿ. ಅನಂತ ಸುಬ್ಬರಾಯ, ಚಿತ್ರದುರ್ಗ

ಇವರಿಗೆ,

Edited, Published and printed by Pundalik N. Kerure, C.E.O. on behalf of the Karnataka State Co-operative Urban Banks Federation Ltd., Bangalore - 560027.
 Published at : # 132, K.H. Road, Bangalore - 560027.
 Printed at : Navarathna Printers, # 35, 3rd Cross, Sudhamanagar, Bangalore – 560027.